

# కాసమెరువు



“ఇరవైయ్యేళ్ల తరువాత మనం మళ్ళీ కలవడం, అదీ... మనం అనుకున్నట్టే కలవడం నాకెంతో సంతోషంగా ఉంది!” అన్నాడు విజయ్.

“నాకు మాత్రం ఢిల్లీంగ్గా ఉంది...” అన్నాడు రాజేష్.

“తొమ్మిది గంటలకు స్కూల్లో అడుగుపెట్టాను. గంటసేపట్నుంచి నువ్వు వస్తావో, రావో అన్న ఆలోచనతోనే గడిపాను. నువ్వు లోపలికి రాగానే వెంటనే గుర్తుపట్టాను. చిన్నప్పటి నీ ఫీచర్స్ యిప్పటికీ అలాగే ఉన్నాయి.”

“నా పరిస్థితి అదే! ట్రైనులో నీ గురించే ఆలోచిస్తూ వచ్చాను. స్కూల్లో అడుగుపెట్టగానే రావిచెట్టు కింద కూర్చున్న నువ్వు కనిపించావు. గడ్డం, మీసం పెంచుకున్నా నీ కళ్ళు, నీ చూపులు నాకింకా గుర్తే!”

రాజేష్ సిగరెట్ పెట్టె తీసి విజయ్ వైపు చేయి చాచాడు.

“నో... థాంక్స్! అలవాటు లేదు.”

“సో... నువ్వింకా మాస్టర్ విజయ్ వే నన్నమాట!” అంటూ పెట్టెలోంచి ఓ సిగరెట్ తీసి నోట్లో పెట్టుకుని వెలిగించుకున్నాడు రాజేష్.

“మీ నాన్నకు ట్రాన్స్ఫర్ నువ్వు హైదరాబాదుకి వెళుతున్న రోజు నువ్వు నాతో చెప్పిన విషయం నేను మర్చిపోలేదు. బహుశా అప్పట్లో మనకు పాఠ్యాంశంగా వచ్చిన ‘ఓ హెన్రీ’ కథ ‘ఆఫ్టర్ ట్వంటీ యియర్స్’ నీకు స్ఫూర్తినిచ్చి ఉండవచ్చు. ప్రతి జనవరి ఫస్టున నీ గురించి ఆలోచించేవాడిని. నిన్ను కలవడానికి యింకా ఎన్నేళ్లుందని లెక్కలు కట్టేవాణ్ణి. ‘రాజేష్ ఎట్లున్నాడు? ఏ గ్రూపు తీసుకున్నాడు? ఏ కాలేజీలో చేరాడు? ఏ ఉద్యోగం చేస్తున్నాడు?’ అని ఆలోచించేవాడిని. చిన్ననాడు మనసులో నాటుకున్న విషయాలు కలకాలం గుర్తుండిపోతాయని అంటారు. అందుకే ఇరవైయ్యేళ్ల తర్వాత బాపట్ల ప్రకాశం హైస్కూల్లో

మనం కలవాలన్న నీ కోరిక, తప్పకుండా వస్తానన్న నా భరోసా... నన్ను యింతదూరం ప్రయాణింపజేసింది!" అన్నాడు విజయ్.

"ప్రతి జనవరి ఫస్టున నాకూ నువ్వు గుర్తొచ్చేవాడివి. నిజానికి నాకున్న బిజినెస్ కమిటీమెంట్స్ వల్ల యింతదూరం వచ్చే సమయం లేదు నాకు. అయితే నువ్వు వస్తావో, రావో చూడాలన్న క్యూరియాసిటీ మాత్రమే నన్ను యిక్కడికి రప్పించింది..." అన్నాడు రాజేష్.

"యు ఆర్ ఫ్రాంక్!"

"యస్... ఐ యామ్ బ్రూటల్లీ ఫ్రాంక్! ఇంకో విషయం తెలుసా... అవసరం లేకున్నా కంపెనీ తరపున ఓ సేల్స్ మీటింగ్ విజయవాడలో ఏర్పాటుచేశాను. కనీసం అంతవరకూ టీ.ఎ., డి.ఎ.లు వస్తాయన్న ఉద్దేశ్యంతో!"

విజయ్ ఏం మాట్లాడలేదు. నిజానికి అతనికి అటువంటి పనులు నచ్చవు. బతకడానికి డబ్బులు సంపాదించాలే గాని- సంపాదనే ధ్యేయంగా బతకడం అతనికి యిష్టం ఉండదు. ముఖ్యంగా తమ స్వార్థంకోసం తమను పోషిస్తున్న కంపెనీని నష్టపరిచేవాళ్ళంటే అతని కసహ్యం.

"ఒకసారి క్లాసురూములన్నీ తిరిగి వద్దామా?" విజయ్ అడిగాడు.

"అలాగే..."

ఇద్దరూ కలసి స్కూలంతా కలియతిరిగారు. తాము చదువుకున్న క్లాస్ రూమ్ల దగ్గర ఆగి- పాత సంఘటనలను నెమరు వేసుకున్నారు.

"మనం సెవెన్త్ లో ఉన్నప్పుడు 'పుప్ప మేడమ్' అని ఓ సైన్స్ టీచరుండేది... గుర్తుందా? భలే అందంగా ఉండేది. నేను తను అడిగిన ప్రశ్నలు తప్పుగా జవాబులు చెప్పినప్పుడల్లా నా బుగ్గలు గట్టిగా పిండేది. ఎందుకో- నాకు నొప్పి అనిపించేది కాదు. ఆమె స్పర్శ మధురంగా అనిపించేది. అందుకే... ఒక్కోసారి జవాబు తెలిసినా తప్పుగా చెప్పేవాణ్ణి!" అన్నాడు రాజేష్.

"సెవెన్త్ నుంచే నువ్వు యువకుడి వైనావన్నమాట! ఈ విషయాలు అప్పుడు నాతో చెప్పలేదు నువ్వు!" అన్నాడు విజయ్ నవ్వుతూ.

"నువ్వు సిన్సియర్ స్టూడెంట్ వి కదా... అందుకే నీతో చెప్పడానికి భయపడ్డాను."

ఇద్దరూ మళ్ళీ రావిచెట్టు దగ్గరికి వచ్చి రాతిబండ మీద కూర్చున్నారు.

"ఇప్పుడు చెప్పు... నువ్వెక్కడ ఉంటున్నావు? ఏం చేస్తున్నావు?" అని విజయ్ అడిగాడు.

"నేను ఎం.బి.ఎ. చేశాను. వైజాగ్ లో సాఫ్ట్వేర్ ఇంజనీరింగ్ తయారుచేసే కంపెనీలో ఫైనాన్స్ మేనేజరుగా ఉన్నాను."

"నువ్వు వైజాగ్ నుండి వస్తున్నావా?" ఆశ్చర్యంగా అడిగాడు విజయ్.

"ఎందుకంత ఆశ్చర్యం నీకు? కొంపదీసి నువ్వు అక్కడ్నుంచే వస్తున్నావా?"

"ఔను. నేనో ఫార్మ్యూటికల్ కంపెనీలో డిస్ట్రిబ్యూట్ మేనేజర్ గా వైజాగ్ లోనే పనిచేస్తున్నాను."

"ఈ విషయం ముందే తెలిసుంటే యిద్దరం కలసి వచ్చేవాళ్ళము."

"లేదు. 'ఎటూ వైజాగ్ లో కలిశాం కనుక మళ్ళీ బాపట్ల వరకూ ఎందుకు?' అనుకునే వాళ్ళం. ఇలా విడివిడిగా వచ్చి ఇక్కడ కలుసుకోవడమే బాగుంది. ఈ సాకుతో మనం చదివిన స్కూలు, పెరిగిన ఊరు మళ్ళీ చూసే అవకాశం వచ్చింది. తిరిగి వెళ్లేటప్పుడు కలసి వెళ్ళదాం."

'అలాగే...' నన్నట్టు తలూపాడు రాజేష్.

"నీ పర్సనల్ లైఫ్ గురించి చెప్పు. ఎంతమంది పిల్లలు నీకు?" విజయ్ అడిగాడు.

"నాకింకా పెళ్ళి కాలేదు. పిల్లల గురించి ఏం చెప్పను?"

"ఎందుకు యింకా పెళ్ళి చేసుకోలేదు నువ్వు?"

"అవసరం అనిపించలేదు. పెళ్ళైన వాళ్ళకంటే ఎక్కువ ఆనందంగా ఉన్నాను. అన్నీ అనుభవిస్తున్నాను. చాలదా?"

విజయ్ ఆ మాట నచ్చనట్టు ముఖం పెట్టాడు.

"నీ గురించి చెప్పు... నీకెంత మంది భార్యలు? ఎంతమంది పిల్లలు?" రాజేష్ అడిగాడు నవ్వుతూ.

"పిల్లలు లేరు. భార్య యీమధ్యే మరణించింది!"

"మై గాడ్... ఎలా?"

"ఆత్మహత్య చేసుకుని!"

"నేను నమ్మను. నీలాంటి మంచివ్యక్తిని భర్తగా పొందిన ఏ స్త్రీ కూడా ఆత్మహత్య చేసుకోదు."

"నేను మంచివాణ్ణి ఎలా చెప్పగలవు? నువ్వు నన్ను చివరిసారిగా చూసింది నాకు పదమూడేళ్ల వయస్సుప్పుడు! ఈ ఇరవై ఏళ్ళూ నేను అలాగే ఉంటున్నానని ఎలా చెప్పగలవు?"

"ఫేస్ యీజ్ ఎన్ యిండెక్స్ ఆఫ్ మైండ్!' అంటారు కదా! నీ ముఖంలో నిజాయితీ, అమాయకత్వం స్పష్టంగా కన్పిస్తున్నాయి. దయచేసి ఆమె ఎందుకు ఆత్మహత్య చేసుకుందో చెప్పు?"

విజయ్ తలూపి కళ్ళు మూసుకుని గతం గుర్తుచేసుకోసాగాడు.



**అ**రోజు క్యాంపు నుంచి ఇంటికి వచ్చిన విజయ్ కి ఇంటిముందు నిలిపివున్న మోటారు బైక్ కనిపించింది.

'ఎవరోచ్చారబ్బా...' అనుకుంటూ కాలింగ్ బెల్ నొక్కాడు.

తలుపులు తెరచుకోలేదు. రెండు నిమిషాలు ఎదురుచూసి, 'సౌదామిని బయటికి వెళ్ళినట్లుంది...' అనుకుని దగ్గరలోని మెడికల్ షాపు కెళ్ళి, కాసేపు ఆ షాపితనితో తన కంపెనీ మందుల అమ్మకం గురించి మాట్లాడి మళ్ళీ ఇంటికొచ్చాడు.

ఇంటి తలుపు తెరచి ఉంది. బయట మోటార్ బైక్ లేదు.

అతన్ని చూడగానే "హ్యేc..." అంటూ ఎదురొచ్చింది సౌదామిని.

"ఇందాక వస్తే తలుపు వేసివుంది. ఎక్కడికెళ్ళావు?"

"టైలరింగ్ క్లాసు కెళ్ళాను. మీరు బయలుదేరేముందు నాకు ఫోన్ చేసివుంటే నేను ఇంట్లోనే ఉండేదాన్ని కదా?"

"నువ్వు టైలరింగ్ క్లాసులకు వెళుతున్నట్లు నాకు తెలియదు కదా! ఈసారి నుంచి అలాగే ఫోన్ చేసి వస్తాను..." అన్నాడు ఆమెను కౌగిలిలోకి తీసుకుంటూ.

అంతలో... అతనికి ఇంటిబయట కనిపించిన మోటార్ బైక్ గుర్తొచ్చింది. సౌదామినిని బైక్ సంగతి అడిగాడు.

“నేను చూడలేదే! నేను ఇంటికి వచ్చినప్పుడు బయట ఏ బైకూ కనిపించలేదు నాకు. ఎవరో నీడకోసం పెట్టి ఉంటారు.”



**వ**ారంరోజుల తర్వాత క్యాంపు నుంచి వచ్చిన విజయ్ కి ఇంటిముందు బైక్ మళ్ళీ కనిపించింది.

అతను వీధి చివరనున్న టీ కొట్టుకెళ్లి కాఫీ ఆర్డరిచ్చాడు. తన సెల్ నుంచి ఇంటికి ఫోన్ చేసి ‘తను ఊరి నుంచి వచ్చాననీ, బస్టాండులో ఉన్నాననీ, మరో పది నిమిషాల్లో ఇంటికి వస్తాననీ’ సౌదామినితో చెప్పాడు.

కాఫీ కప్పు తీసుకుని రోడ్డుమీద నిలబడి తన ఇంటివైపే చూడసాగాడు. ఇంట్లోంచి ఓ మగవ్యక్తి బయటకు రావడం చూసి- షాక్ తిన్నవాడిలా నిలబడిపోయాడు.

తను చూసింది నిజమా? కలా? సౌదామిని ‘అటువంటి’ మనిషా..?

‘లేదు... తను చూసింది నిజం కాదు. సౌదామిని అటువంటి మనిషి కాదు. మనసా, వాచా తనకే అంకితమైన వ్యక్తి! విషయమేమిటో సౌదామినినే అడిగి తెలుసుకోవాలి’ అనుకున్నాడు.



**“**ఇందాక మన ఇంట్లోంచి ఒక వ్యక్తి బయటకు రావడం చూశాను... ఎవరతను?”

సాధ్యమైనంత శాంతంగా అడిగాడు విజయ్.

“ఎవరూ రాలేదే..!” వణికిపోతూ అంది సౌదామిని.

“నేను చూశాను సౌదామినీ! నాకు నీమీద ఎటువంటి అనుమానం, అపనమ్మకం లేదు. అతనెవరో చెప్పు... చాలు!”

ఆమె మాట్లాడలేదు.

“చెప్పు సౌదామినీ... నేను చూసింది అబద్ధమని చెప్పు! నీకు పరాయి మగవాడితో పరిచయం లేదనీ, నీ మనసంతా నన్నే నింపుకున్నావనీ, నేను తప్ప యింకెవరూ అక్కరలేదనీ... చెప్పు!”

“.....”

అతనికి ఏడుపొస్తోంది. తను ప్రాణప్రదంగా చూసుకున్న భార్య... తనని మోసం చేసిందన్న నిజం అతని గుండెను కోసేస్తోంది.

“నేను... నేను... నీకేం తక్కువ చేశాను?”

“.....”

“నావల్ల నీకు సుఖం లేదా? కనీసం దీనికైనా సమాధానం చెప్పు!”

ఆమె మాట్లాడలేదు.

అతను అలాగే మంచంపై కూలబడిపోయాడు.

సౌదామిని గోడ కానుకుని నిలబడివుంది. ఆమె చూపులు నిర్ణీవంగా ఉన్నాయి. దాదాపు గంటసేపు యిద్దరూ అలాగే ఉండిపోయారు.

విజయ్ తటాలున లేచి నిలబడి "నీకు అతనే కావాలనుకుంటే వెంటనే అతని దగ్గరికి వెళ్లిపో! నేనంటే యిష్టంలేని వ్యక్తితో సంసారం చెయ్యలేను. ప్రేమ నటించే వాళ్ళంటే నాకసహ్యం!" అని వడివడిగా నడుస్తూ బయటకి వెళ్లిపోయాడు.

ఇంటినుంచి బయటకి వచ్చిన విజయ్ - చాలాసేపు ఊర్లో తిరిగి బీచ్ వైపు నడిచాడు.

ఇసుకలో కూర్చుని సముద్రం వైపు చూస్తూ గడిపాడు. ఆకలవుతున్నా ఇంటికి వెళ్లాలని అనిపించలేదు అతనికి. అతని ఇంట్లోంచి ఓ మగవ్యక్తి బయటకు వచ్చిన దృశ్యమే అతని కళ్ళముందు పడే పడే మెదుల్తోంది.

'తను చూసింది నిజమని యిప్పటికీ నమ్మలేకపోతున్నాడు. ఇంటికి వచ్చినవాడు తన స్నేహితుడనీ, అతనితో తనకు మరేవిధమైన సంబంధం లేదనీ... సౌదామిని చెప్పివుంటే నమ్మి ఉండేవాడు. ఆమె మౌనం తన గుండెల్లో మంటలు రేపింది!' అనుకున్నాడు.

రాత్రి పదకొండు గంటల వరకూ బీచ్ లో కూర్చుని, తర్వాత లేచి ఇంటిదారి పట్టాడు.

ఇంటితలుపులు దగ్గరగా వేసివున్నాయి. సౌదామిని ఇంట్లో కనిపించలేదు. 'తను చెప్పిందే చాలని అతని దగ్గరికి వెళ్లిపోయిందా?' అనుకున్నాడు. ఆ ఆలోచన రాగానే అతనికి ఎంతో బాధేసింది.

బెడ్ రూమ్ తలుపు తెరిచి లోపలికి అడుగుపెట్టి, లైట్ స్విచ్ వేసి ఎదురుగా కనిపించిన దృశ్యాన్ని చూసి నిశ్చేష్టుడయ్యాడు.

సౌదామిని ఫ్యానుకు వ్రేలాడుతోంది!

దగ్గరికి వెళ్లి చెయ్యి తాకి చూశాడు. చల్లగా తగిలింది చేయి.

కుప్పకూలిపోయాడు విజయ్... ఏడుస్తూ!

"ఐ యామ్ సారీ... వెరీ వెరీ సారీ!" రాజేష్ బాధగా అన్నాడు.

విజయ్ కళ్ళు వర్షిస్తున్నాయి... ఏడుపు బలవంతాన ఆపుకుంటున్నాడు.

"కానీ, ఆవిడ ఆత్మహత్య చేసుకోవలసిన అవసరం నాకు కనిపించలేదు. ఎటూ విషయం నీకు తెలిసిపోయింది కనుక తన ప్రియుడి దగ్గరికి వెళ్లిపోయి ఉండవచ్చు కదా!" అన్నాడు రాజేష్.

"నేను బయటకి వెళ్లక తన ప్రియుడికి ఫోన్ చేసి తను అతని దగ్గరికి వచ్చేస్తానని చెప్పివుంటుంది. అతను రావద్దని చెప్పివుంటాడు. అతని తిరస్కృతి, నన్ను మోసం చేశానన్న బాధ ఆమెను ఆత్మహత్యకు పురికొల్పి ఉండవచ్చు."

"నువ్వు మళ్లీ పెళ్ళి చేసుకోలేదా?"

“చేసుకోవాలని అనిపించలేదు. మనుషుల మీద నమ్మకం పోయింది.”

“కమాన్ విజయ్! మరీ పెసిమిస్టిక్ లా మాట్లాడవద్దు. జీవితంలో కష్టాలూ, బాధలూ ఉన్నా- సుఖాలూ, అనుభూతులు కూడా ఉన్నాయి. మనం వాటిని వెతికి చేజిక్కించుకోవాలి!” అంటూ నిలబడి, “నేను కూల్ డ్రింక్స్ తీసుకొస్తాను... తాగుతూ మాట్లాడుకుందాం!” అని బయటకి వెళ్లి రెండు కూల్ డ్రింక్ బాటిల్స్ తో వచ్చాడు.

“మీ కంపెనీ కూల్ డ్రింక్స్?” విజయ్ అడిగాడు.

“అరె... భలే ఊహించావే! నేను కూల్ డ్రింక్ అమ్ముతాను. కాని, హాట్ డ్రింక్స్ తాగుతాను!” అన్నాడు రాజేష్ నవ్వుతూ.

“వీటితో పాటు బిస్కెట్లు కూడా తేలేకపోయావా? ఆకలి దంచేస్తోంది!”

“దానికేం... మళ్లీ వెళ్లి తెస్తాను.”

బిస్కెట్ ప్యాకెట్లు తీసుకుని స్కూల్లోకి అడుగుపెడుతూ విజయ్ ని చూసిన రాజేష్ కళ్ళు ఆశ్చర్యంతో పెద్దవయ్యాయి. గుండె వేగంగా కొట్టుకోసాగింది.

విజయ్ తన జేబులోంచి ఓ పొట్లాన్ని తీసి, అందులోని పొడిని ఓ కూల్ డ్రింక్ బాటిల్ లో వేస్తున్నాడు. ఆ పని పూర్తికాగానే కాగితం మడిచి దూరంగా పారవేసి, తన సంచితోంచి వాటర్ బాటిల్ తీసి చేయి కడుక్కోసాగాడు.

‘సో... విజయ్ తనను సౌదామిని ప్రియుడని గుర్తుపట్టాడన్నమాట! అతను కూల్ డ్రింక్ లో ఏం కలిపాడు? విషమా? విషమే అయివుంటుంది. లేకుంటే అంత అర్జెంటుగా చేతులు శుభ్రం చేసుకోవాల్సిన అవసరం ఏం ఉంది?’ అనుకున్నాడు.

రాజేష్ రావడం చూసిన విజయ్ - గబుక్కున బాటిళ్ళకు అడ్డంగా అటుతిరిగి నిలబడి, బాటిళ్ళను చేరోచేత్తో పట్టుకుని, ఓ బాటిల్ ని రాజేష్ కి అందించి, “కమాన్... హాట్ యిట్ - ఆలస్యం అమృతం విషం!” అన్నాడు.

బాటిల్ అందుకుంటూంటే రాజేష్ చెయ్యి వణికింది. అంతలో... చేతిలోని బిస్కెట్ ప్యాకెట్ గుర్తొచ్చి “ముందు బిస్కెట్లు పనిపడదాం. ఆకలిగా ఉందన్నావుగా!” అన్నాడు రాజేష్ - కూల్ డ్రింక్ తాగడాన్ని వాయిదా వేస్తూ.

“యు ఆర్ రైట్!”

ఇంతలో... విజయ్ జేబులోని సెల్ మ్రోగింది.

“ఎక్స్ క్యూజ్ మీ... ఒక్క సెకండ్!” అంటూ విజయ్ దూరంగా వెళ్లి సెల్ లో మాట్లాడసాగాడు.

అతను మాట్లాడుతూ మరోవైపు తిరగగానే రాజేష్ కూల్ డ్రింక్స్ బాటిల్స్ ని మార్చేశాడు.

●  
“సారీ విజయ్... సౌదామిని ప్రియుణ్ణి నేనే! అయితే ఆమె నీ భార్య అని నాకు తెలియదు. విజయ్ కుమార్ అంటే ఎవరో అనుకున్నాను...” ఇద్దరూ కూల్ డ్రింక్స్ తాగాక చెప్పాడు రాజేష్.

విజయ్ నమ్మలేనట్టు చూశాడు రాజేష్ వైపు.

“సౌదామిని అమాయకురాలు విజయ్! తన పెళ్ళికి ముందు నన్ను ప్రేమించింది. నేనూ ప్రేమించినట్లు నటించాను. అప్పట్లో తను సన్నగా, రివటలా ఉండేది. అందుకే నా టేస్ట్ కు తగ్గ వ్యక్తి కాదని మధ్యలోనే పరిచయాన్ని తెంపేశాను. తన పెళ్ళయ్యాక ఓరోజు బజార్లో కనబడింది. బాగా ఒళ్ళు చేసి, చాలా అందంగా కనిపించింది. అంత అందాన్ని దూరంచేసుకున్నందుకు చాలా బాధపడ్డాను.”

“ఓ స్నేహితుని భార్య గురించి నువ్వీలా మాట్లాడటం బాగాలేదు...” బాధగా అన్నాడు విజయ్.

“స్నేహితుడా? నువ్వా..?” అంటూ నవ్వి, “ఆ సంగతి తర్వాత మాట్లాడుదాం. బజారులో సౌదామినిని చూసిన నేను ఆమెను ఫాలో అయి మీ ఇల్లు కనుక్కున్నాను. ఆమెను తరచుగా కలసి నాతో ప్రణయం సాగించాలనీ, లేకుంటే ఆమె రాసిన ప్రేమలేఖలు బయట పెడతాననీ బెదిరించసాగాను. నిజానికి ఆమె రాసిన ఉత్తరాలు ఏనాడో చించేశాను. ఆ విషయం తెలియని తను విపరీతంగా భయపడసాగింది. అంతలో - ఓరోజు ఆమె ఆత్మహత్య చేసుకుందని తెలిసింది. ఆ తర్వాత ఆమె విషయం మరచిపోయాను...” అన్నాడు రాజేష్.

సౌదామిని ‘నిర్దోషి’ అని తెలియగానే విజయ్ సంతోషపడ్డాడు. ఆరోజు ఆమె మౌనానికి కారణం కూడా యిప్పుడు అర్థమైంది అతనికి.

‘తను యీ సమస్యను మరోవిధంగా హ్యాండిల్ చేసి ఉండాల్సింది. తను ఆమె ప్రియుడిని చూసిన విషయం ఆమెతో చెప్పకుండా, తనే ఎలాగో ప్లాన్ చేసి వారి మధ్య సంభాషణ వినివుంటే ఆమె మీది అనుమానం తొలగిపోవడమే కాక, తను ఆమె సమస్యను పరిష్కరించి ఉండేవాడు. సౌదామిని తనకు దక్కేది’ అనుకుని ఎంతో బాధపడ్డాడు.

“ఈరోజు నిన్ను చూడగానే ‘యిదివరకు ఎక్కడో చూశానే...’ అనుకున్నాను. తర్వాత గుర్తొచ్చింది - నీ ఫోటో మీ ఇంట్లో చాలాసార్లు చూశాను కదా! నువ్వు నన్ను సౌదామిని ప్రియుడుగా గుర్తుపట్టావు. కాని, నాలాగే గుర్తుపట్టనట్లు నటించావు కదూ?!” అన్నాడు రాజేష్.

“లేదు. గుర్తుపట్టలేదు. నువ్వు చెప్పేంతవరకూ నువ్వు సౌదామిని ప్రియుడివని నాకు తెలియదు.”

“మరి, సౌదామిని ప్రియుడు మీ ఇంటినుంచి బయటకు రావడం చూశానన్నావు?”

“దూరం నుంచి చూశాను కనుక అతని రూపురేఖలు కనబడలేదు.”

రాజేష్ ఆశ్చర్యంతో నోరు తెరిచి “మరి... నువ్వు... కూల్ డ్రింక్ లో... కలిపిన విషం?” అన్నాడు.

“నువ్వు చూశావా?” అంటూ నవ్వి, “సౌదామిని మరణించాక నాకు జీవితంపై విరక్తి పుట్టింది. వెంటనే ఆత్మహత్య చేసుకోవాలనుకున్నాను. ఐతే - నన్ను కలవడానికి నువ్వు తప్పకుండా బాపట్ల వస్తావని నాకు తెలుసు. నిన్ను కలసి, నీతో మనసు విప్పుకుని మాట్లాడి, ఆ తర్వాత చనిపోదామనుకున్నాను. ఈరోజు ఆ కోరిక తీరింది. అందుకే కూల్ డ్రింక్ లో విషం కలుపుకున్నాను. చాలా పవర్ ఫుల్ పాయిజన్ అది. త్రాగిన పది నిమిషాలకు ప్రాణం పోతుంది. గుడ్ బై ఫ్రెండ్... మళ్ళీ మనం వచ్చే జన్మలో కలుద్దాం!” అన్నాడు విజయ్.

“అవును... వచ్చే జన్మలోనే... కలు...ద్దాం...”

రాజేష్ నోటి నుంచి ముద్దముద్దగా వస్తున్నాయి మాటలు.

“రాజేష్... ఏమైంది?” కంగారుగా అడిగాడు విజయ్.

“కథ... అడ్డం తిరిగింది!” కిందపడిపోతూ అన్నాడు రాజేష్.

“ఇది నీ జీవితంలో జరిగిన సంఘటనలా నాకనిపించడం లేదు. ఓ సస్పెన్స్

సినిమా చూస్తున్నట్లుంది. ఆ తర్వాత ఏమైంది?” రామానుజం అడిగాడు మిత్రుడు విజయ్ ని.

“రాజేష్ చనిపోయాడు...” బాధగా అన్నాడు విజయ్.

“మరి, పోలీసులు కేసు బుక్ చెయ్యలేదా? నిన్నూ, ఆ కూల్డ్రింక్స్ షాపువాణ్ణి అరెస్ట్ చేసివుంటారే?!”

“మమ్మల్ని ప్రశ్నించారు. అయితే అతను గుండె ఆగి చనిపోయాడని పోస్ట్మార్టం రిపోర్ట్ రావడంతో కేసు మూసేశారు.”

“నువ్వు పోస్ట్మార్టం చేసిన డాక్టర్ని మ్యానేజ్ చేశావా?”

“లేదు. నిజంగానే రాజేష్ హార్ట్ ఫెయిల్యూర్ వల్ల మరణించాడు.”

“నిజమా? విషం కలిపిన కూల్డ్రింక్ త్రాగడం వల్ల కాదా?” ఆశ్చర్యంగా అడిగాడు రామానుజం.

“కూల్డ్రింక్లో నేను కలిపింది విషం కాదు. నేను అసిడిటీకి వాడే హోమియో మందు.”

“అబ్బ... నీ కథకు ఏం కొసమెరుపు యిచ్చావు విజయ్?” ఎగ్జయిట్మెంట్తో అన్నాడు రామానుజం.

“నేను రాజేష్ని సౌదామిని ప్రియుడిగా గుర్తుపట్టాను. అతనూ నన్ను గుర్తుపట్టాడని అతని ముఖకవళికల ద్వారా గమనించాను. అందుకే చిన్న ట్రిక్ ప్లే చేశాను. అయితే అతన్ని చంపాలన్న ఉద్దేశ్యం నాకు లేదు. నా జీవితంలో ఆనందాన్ని హరించిన అతన్ని కొంతసేపైనా భయపెడదామని అనుకున్నాను. జీవితాన్ని ఎంతో ప్రేమించే రాజేష్- తాను విషం తాగి మరణించబోతున్నాడన్న విషయం తట్టుకోలేక గుండె ఆగి మరణించాడు. ఫూర్ ఫెలో!”

“ఎవరు చేసిన పాపం వారినే వెంటాడుతుంది. ఓ అమాయకుడి జీవితంతో అడుకున్నందుకు రాజేష్ ఫలితం అనుభవించాడు!” అన్నాడు రామానుజం.

